



Il-Baned Maltin



 **Mark Anthony Sciberras** 1985

Dan l-istudju dwar il-baned Maltin gie mressaq lill-Fakultà tal-Arti fl-Università ta' Malta f'April tal-2015.

Meta ġejt biex nagħzel it-tema għall-istudju tiegħi, ħsibt li waqt li nkun qed nagħti kontribut lill-ilsien Malti, naħdem fuq xi haġa li hi għal qalbi u li nkun familjari magħha. B'hekk għazilt li nibni glossarju fuq dak il-kliem li jintuża fil-baned Maltin. Minhabba li ilni għal dawn l-aħħar ħdax-il sena ndoqq il-kurunetta mal-banda tal-Għaqda Mużikali Marija Annunzjata ta' Ħal Tarxien, raħal twelidi, kif ukoll ma' bosta baned oħra madwar Malta, fosthom l-Għaqda Mużikali u Soċjali Madonna tal-Karmnu tal-Fgura, ġejt f'kuntatt ma' diversi varjazzjonijiet għal diversi oġġetti li jintużaw fil-banda. Sirt konxju wkoll li bosta kliem li jintuża bejn il-bandisti u dawk midhla tal-mużika ma jinftehimx min-nies komuni. Kienu propju dawn ir-raġunijiet li wassluni biex nagħmel studju lessikali dwar dan il-qasam.

Prinċiparjament, l-istudju huwa maqsum f'żewġ taqsimiet: il-ġbir tat-termini marbuta ma' dan il-qasam bandistiku, kif ukoll studju soċjolingwistiku li jitratta l-età u l-ġeografija. Għalhekk dan l-istudju għandu żewġ għanijiet: li jingabru kemm jista' jkun termini li jintużaw fil-baned Maltin, u li nara liema termini ma jintużawx bl-istess mod bejn Malta u Għawdex kif ukoll bejn bandisti jew persuni midhla tal-mużika ta' etajiet differenti.

Fl-istudju li għamilt intervistajt għoxrin bandist minn Malta u għoxrin bandist minn Għawdex. Dan peress li ma stajtx nanalizza d-differenza bejn bandisti fi rħula partikolari. Dan għaliex bandist ma jdoqqx biss ma' banda waħda (dik li tghallem magħha), iżda jkun idoqq ma' bosta baned oħra. Waqt li n-numru tal-bandisti qiegħed dejjem jonqos maż-żmien, id-domanda għall-baned għadha waħda qawwija. Għalhekk meta banda jkun imissha tagħmel xi servizz mużikali, minbarra l-bandisti tal-post jiġu msejhin wkoll numru ta' bandisti barranin. B'hekk, fil-każ tal-banda, id-differenzi bejn raħal u ieħor jintilfu minhabba li llum il-ġurnata banda iktar ikollha bandisti minn barra r-raħal milli mir-raħal.

Minbarra l-ġeografija, l-età hija fattur importanti fl-istudju tiegħi għaliex tgħin biex joħorġu aktar

differenzi lessikali. Għalhekk iddeċidejt li naqşam l-età tal-informanti f'żewġ gruppi biex nara jekk joħorġu xi differenzi bejniethom.


It-tabella t'hawn taħt tispjega ahjar kif inhuma mqassmin l-informanti skont l-età u l-ġeografija.

Età	Malta	Għawdex
18-35	10 informanti	10 informanti
50+	10 informanti	10 informanti

Uhud mill-stampi li wrejt lill-informanti:

F'20% tal-istampi u l-mistoqsijiet li għamilt ma rriżulta fl-ebda varjazzjoni marbuta mal-età jew il-ġeografija tal-kelliem. Dan għaliex intuża biss terminu wieħed mill-informanti kollha biex jiddeskrivu l-oġġett fl-istampa jew il-mistoqsija li staqsejt. Fost dawn insibu kliem bħal: klarinett, katuba, *althorn*, valv, librett, spalletti, planċier, arkiwju.





Varjazzjoni fil-ġeografija

Minkejja li wrej l-istess stampi lill-Maltin u lill-Għawdxin, f'46% tal-każi r-risposta tagħhom ma kinix l-istess għaliex intuża kliem differenti biex jirreferu għall-istess oġġett.

Din it-tabella t'hawn taht turi xi differenzi li ħarġu bejn Malta u Għawdex. Meta kelma qed tiġi mnizzla taht 'Malta' jew 'Għawdex' ma jfissirx li tingħad biss f'Malta jew f'Għawdex rispettivament, iżda li mill-intervisti li għamilt, fil-maġġoranza tal-każi użaw dan it-terminu b'kuntrast ma' terminu ieħor.

Malta	Għawdex
Platti	Plattini
Mazza	Martell
Kaxxa tas-surmast	Kaxxa tas-surmast / Bradella
Kopertina	Kopertina / Librettin
Lazz	Lazz / Kurdun
Kuncert	Kuncert / Provi
Ravjula / Beret / Maqrut	Pastizz

Varjazzjoni fl-età

Minbarra l-varjazzjonijiet fil-ġeografija bejn Malta u Għawdex, insibu wkoll varjazzjonijiet fl-età bejn in-nies li ħadu sehem f'dan l-istħarriġ fiż-żewġ gzejjer. Dawn il-varjazzjonijiet fl-età inżertaw jammontaw ukoll għal 46% tal-istampi u l-mistoqsijiet li staqsejt. Kif spjegajt, jien qasmt l-informanti wkoll f'żewġ gruppi skont l-età tagħhom: dawk li għandhom bejn it-18 u l-35 sena u dawk li għandhom minn 50 sena 'l fuq. Din it-tabella turi xi differenzi li ħarġu mill-etajiet tal-informanti. Bħalma semmejt qabel, meta kelma tiġi mnizzla taht 'Bandisti Żgħar' jew 'Bandisti Kbar' ma jfissirx li tingħad mill-bandisti żgħar jew kbar biss rispettivament iżda li mill-intervisti li għamilt, fil-maġġoranza tal-każi intuża dan it-terminu.

Bandisti Żgħar	Bandisti Kbar
Kurnu / <i>French Horn</i>	Kurnu
Trumbetta/Kurunetta/ <i>Trumpet</i>	Trumbetta/Kurunetta
Flikornu/ <i>Flugelhorn</i>	Flikornu
Tanbur/ <i>Drums/Snare Drums</i>	Tanbur/Tanborlin/ <i>Drums</i>
Tanburin/Tamburell/Ċekćieka	Tamburell/Ċekćieka
Baxx/ <i>Tuba</i>	Baxx
Trumbun/Trumbun <i>Slides/Trombone</i>	Trumbun
Qniepen/ <i>Tubular Bells</i>	Qniepen
Bukkin/ <i>Mouthpiece</i>	Bukkin
Kopertina/ <i>Folder</i>	Kopertina
Kuncert/ <i>Rehearsal</i>	Kuncert/Prova
Replika/ <i>Repeat</i>	Replika
Jidderieġi	Iħabbat/Jidderieġi

Il-Glossarju tar-Registru tal-Baned

Il-glossarju huwa utli ħafna għaliex jiġbor fih kemm jista' jkun kliem relatat ma' qasam partikolari, bi spjegazzjonijiet għal kull terminu.

Dan jgħin biex jibqgħu ħajjin diversi kliem u espressjonijiet li ma tantx għadhom popolari jew li jintużaw minn numru speċifiku ta' nies, bħalma huwa l-każ tal-baned.

Il-glossarju fih ħames taqsimiet: 'Il-Kliem Marbut mad-Daqq tal-Mużika' li fiha nsibu l-kliem tekniku li jintuża waqt d-daqq, 'Espressjonijiet Marbuta mal-Banda' li tinkludi l-espressjonijiet li jgħidu l-bandisti jew dawk midhla tal-mużika, 'Il-Kliem Marbut mal-Istrumenti' li fiha nsibu l-istrumenti li jintużaw fil-banda kif ukoll l-oġġetti relatati magħhom, 'Il-Kliem Marbut mal-Irwoli fil-Banda' fejn insibu l-kliem li jintuża biex jirreferi għal dawk li huma involuti fil-banda u 'Kliem Generali li Għandu Konnessjoni mal-Banda'.

Il-maġġoranza kbira tat-termini gbarthom mill-għarfien tiegħi fuq dan is-sugġett. Termini oħrajn gbarthom minn xi kotba jew dizzjunarji kif ukoll bl-għajnuna ta' sħabi l-bnadisti u persuni li naf involuti fil-banda.

F'dawn it-tabelli t'hawn taht wiehed għandu jsib żewġ jew tliet eżempji meħudin minn kull taqsima tal-glossarju:

Il-Kliem Marbut mad-Daqq tal-Mużika

A tempo	Fit-temp. Terminu popolari minn ħafna li għandhom x'jaqsmu mat-temp tal-mużika. Dan jintuża meta jkollok varjazzjoni f'temp stabbilit imbagħad tkun trid terġa' tmur fit-temp originali. Pereżempju tkun ' <i>allegro</i> ' (f'temp mgħaġġel) u mbagħad issib ' <i>poco meno mosso</i> ' (jiġifieri biex tnaqqas f'it-temp) imbagħad ikollok ' <i>a tempo</i> ' sabiex tmur fit-temp originali.
Fanfarra	Kelma użata sabiex tiddeskrivi biċċa mużika solenni, pompuża u x'aktar mhix twila. Ħafna drabi tindaqq minn strumenti tar-ram u perkussjoni biss. Tindaqq f'okkażjonijiet sabiex tilqa' personalitajiet kbar jew affarjiet li haqqhom rispett u qima.
Legat	Tirreferi għal żewġ noti jew iktar li għandhom jindaqqu mingħajr ma tingħata d-daqqa tal-ilsien u għalhekk ma tinfridx nota minn oħra.

Espressjonijiet Marbuta mal-Banda

Banda żarmata	Tintuża biex tirreferi għal banda partikolari li fis-servizz li tkun qed tagħmel ma tkunx armata kif suppost minħabba li fis-sezzjonijiet tal-banda jkun hemm nuqqas ta' bandisti. Meta jkun hawn ammont ta' baned idoqqu fl-istess ġurnata, ħafna baned ma jkunux armati kif suppost minħabba li jkun hawn problema biex issib il-bandisti.
Iħabbat	Tintuża biex tirreferi għall-azzjoni li jagħmel il-katubier fuq il-katuba iżda tista' tintuża wkoll biex tirreferi għas-surmast li jkun qed jidderiegi l-banda waqt xi programm.
Tirrispondi	Espressjoni li tintuża biex tirreferi għal meta xi sezzjoni partikolari ta' strumenti jkunu qed iwieġbu bil-mużika permezz ta' <i>off beats</i> jew kontrakant il-melodija li tkun għaddejja.

Il-Kliem Marbut mal-Istrumenti

Katuba	Il-katuba żzomm it-temp tal-banda u hija kruċjali għaliex tiġbor l-istrumenti kollha magħha. Meta l-banda jkollha servizz fit-toroq, il-katuba titpoġġa fuq karru bir-roti u titmexxa f'nofs il-banda.
Platti	Il-platti fil-banda dejjem issibhom biswit il-katuba għaliex idoqqu mill-istess partitura. Il-platti jindaqqu billi jiħabbtu flimkien skont il-mużika miktuba.
Tamburell	Strument tal-perkussjoni. Jikkonsisti f'qafas tond tal-injam b'dijametru li jvarja. Fin-nofs ta' dan il-qafas tal-injam, mat-tondjatura kollha, jittaqbu xi toqob tawwalin li fihom jitwaħħlu ċimbli ċkejna. Qniepen zgħar jissammru wkoll max-xifer tat-tondjatura waqt li n-naħa l-oħra jintrabat ġild immixxef. Dan l-istrument jindaqq l-aktar bit-truf tas-swaba (Vella Bondin 238).

Il-Kliem Marbut mal-Irwoli fil-Banda

Arkivista	L-arkivista huwa dak li jieħu ħsieb l-arkivju. L-arkivju huwa l-post fil-każin fejn titpoġġa l-mużika biex tkun kollha miġbura f'post wiehed.
Bandist barrani	Tirreferi għal xi bandist li jkun ġie maqluġh minn banda li hu ma jkunx tgħallem magħha. Illum il-bandisti kwazi kollha jdoqqu ma' baned oħra minħabba n-nuqqas ta' bandisti tal-post.
Delegat tal-banda	Xogħol id-delegat tal-banda huwa li jieħu ħsieb il-banda. Id-delegat jara li f'kull servizz fejn tkun ser iddoqq il-banda tkun armata tajjeb, iqassam l-uniformijiet u l-libretti tal-bandisti u jara li jimxi kollox kif suppost. Ħafna drabi dan isir ukoll bl-għajnuna ta' persuni oħra midħla tal-banda minħabba li mhuwiex xogħol faċli.

Kliem Ġenerali li Għandu Konnessjoni mal-Banda

Innu Marċ	Kull banda jkollha dak li jissejjah 'innu marċ' u ġeneralment dan jindaqq biss minn banda waħda. Dan l-innu huwa differenti mill-innijiet l-oħra għaliex ikollu temp aktar mgħagġel u ferrieħi, f'forma ta' marċ.
Kopertina	Il-kopertina hija forma ta' <i>file</i> li fih jitqiegħdu s-siltiet tal-mużika li tkun ser tindaqq f'kunċert f'xi sala jew fuq il-planċier.
Spalletti	Dawn jitqassmu lill-bandisti biex jintlibsu fuq l-ispalla waqt servizz mużikali. Il-kulur tagħhom ikun jirrappreżenta dak tal-banda u ħafna drabi fuq l-ispalletti jkun hemm ukoll l-arma jew xi simbolu tas-soċjetà.

Biblijografija

Vella Bondin, J. *Il-Mużika ta' Malta Fis-Sekli Dsatax u Għoxrin*. Malta: Pubblikazzjoni Indipendenza, 2000. Stampat.

tiffranka dot com

Computer Systems – Laptops – Printers
Digital Cameras – Upgrades – Repairs – Formatting

7777 5050

138, St Sebastian Street, Hal Qormi



64, Hompesch Road,
Fgura, FGR 2013,
Malta.

Tel: 21895422

Mob: 79895422

Cassia

Lighting & Home Decor

E-mail: cassiagiftshop@gmail.com

Web: www.cassiagiftshop.com